

بولی والی کمیٹی کا شرعی حکم

مجیب: محمد فرحان افضل عطاری

مصدق: مفتی محمد قاسم عطاری

فتویٰ نمبر: Pin-7515

تاریخ اجراء: 21 ربیع الثانی 1446ھ / 25 اکتوبر 2024ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس بارے میں کہ بولی والی کمیٹی کا شرعی حکم کیا ہے؟ ہمارے ہاں اس کا طریقہ یہ ہے کہ کمیٹی میں شامل ہونے والے افراد ہر ماہ ایک جگہ جمع ہو کر کمیٹی ہولڈر کو رقم جمع کرواتے ہیں، پھر اسی جگہ بولی لگتی ہے، جو ممبر سب سے کم بولی لگاتا ہے، اسے اتنی کمیٹی دے کر بقیہ رقم دیگر ممبران میں تقسیم کر دی جاتی ہے، مثلاً 10 لاکھ کی کمیٹی ہے اور 9 لاکھ بولی لگی، تو 9 لاکھ بولی لگانے والے کو دے کر 1 لاکھ ممبران میں تقسیم کر دیا جاتا ہے، لیکن کمیٹی لینے والے کو ہر ماہ کمیٹی جمع کروا کر 10 لاکھ پورے کرنے ہوتے ہیں، یعنی رقم وہ کم لیتا ہے، لیکن ادائیگی زیادہ کرتا ہے۔ البتہ کمیٹی ہولڈر اور آخر میں لینے والے دونوں کو بغیر بولی کے پوری کمیٹی ملتی ہے، ہاں ان کو بھی بقیہ ممبران کی کمیٹی سے اضافی رقم ملتی رہتی ہے۔ بعض لوگوں کا کہنا یہ ہے کہ ہر ممبر اپنی مرضی سے کم بولی لگا کر بقیہ رقم چھوڑتا ہے، لہذا بقیہ ممبران کیلئے وہ رقم جائز ہے۔ براہ کرم رہنمائی فرمائیں کہ ایسی کمیٹی شروع کرنا کیسا، اگر کسی نے کر لی ہو اور اضافی رقم بھی لے چکا ہو، تو اس کے لئے کیا حکم ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

پوچھی گئی صورت میں بولی والی کمیٹی خالصتاً سودی معاملے پر مشتمل ہے، لہذا اسے شروع کرنا سخت ناجائز، حرام اور جہنم میں لے جانے والا کام ہے۔ تفصیل کچھ اس طرح ہے کہ کمیٹی لینے والے شخص کے پاس اپنی جمع کروائی ہوئی رقم کے علاوہ بقیہ سب رقم قرض کے طور پر ہوتی ہے اور قرض کا اصول یہ ہے کہ جتنی رقم قرض میں دی جائے، اتنی ہی واپس لینا طے ہو، اگر اس سے زیادہ لینے کی شرط ہو، جیسا کہ پوچھی گئی صورت میں ہے، تو وہ اضافہ سود ہوتا ہے اور سود لینا، دینا اور اس کا معاہدہ کرنا، سب حرام اور گناہ ہے، قرآن و حدیث میں اس پر سخت وعیدات بیان کی گئی ہیں۔

اگر کسی نے یہ سودی کمیٹی شروع کر لی ہو، تو اس پر لازم ہے کہ اسے فوراً ختم کرے اور اللہ تعالیٰ کی بارگاہ میں سچے دل سے توبہ کرے، ورنہ مسلسل گناہ ملتا رہے گا۔ نیز اگر اس طرح اضافی / سودی رقم حاصل کر لی ہو، تو اس کا حکم یہ ہے کہ جس سے لی، اسے واپس کی جائے یا بغیر ثواب کی نیت کے کسی شرعی فقیر پر صدقہ کر دی جائے، البتہ جس سے لی، اسے واپس کرنا بہتر ہے۔

اور بعض افراد کا یہ کہنا کہ "پہلے کمیٹی لینے والا اپنی مرضی سے اضافی رقم چھوڑتا ہے، لہذا وہ بقیہ ممبران کے لئے جائز ہے" تو یہ درست نہیں، کیونکہ سود کو اللہ جبار و تہار نے مطلقاً حرام قرار دیا ہے، اس میں کسی کی رضا و خوشی کو دخل نہیں، لہذا یہ کسی کی مرضی سے بھی جائز نہیں ہو سکتا، جیسے زنا و قتل باہم رضامندی سے جائز نہیں ہو سکتے۔

سود کی حرمت کے بارے میں اللہ تعالیٰ ارشاد فرماتا ہے: ﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِينَ يَتَخَبَّطُهُ الشَّيْطَانُ مِنَ الْمَسِّ ط - ذَلِكَ بِأَنَّهُمْ قَالُوا إِنَّا الْبَائِعُونَ مِثْلَ الرِّبَا - وَأَحَلَّ اللَّهُ الْبَيْعَ وَحَرَّمَ الرِّبَا ط

ترجمہ: جو لوگ سود کھاتے ہیں، وہ قیامت کے دن نہ کھڑے ہوں گے، مگر اس شخص کے کھڑے ہونے کی طرح، جسے آسیب نے چھو کر پاگل بنا دیا ہو، یہ سزا اس وجہ سے ہے کہ انہوں نے کہا: خرید و فروخت بھی تو سود ہی کی طرح ہے، حالانکہ اللہ نے خرید و فروخت کو حلال کیا اور سود کو حرام کیا۔ (پ3، س البقرہ، آیت 275)

مزید ایک مقام پر ارشاد فرماتا ہے: ﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً وَ اتَّقُوا اللَّهَ لَعَلَّكُمْ تُفْلِحُونَ﴾ ترجمہ: اے ایمان والو! دُگنادر دُگنا سود نہ کھاؤ اور اللہ سے ڈرو اس امید پر کہ تمہیں کامیابی مل جائے۔ (پ4، س آل عمران، آیت 130)

اسی بارے میں حدیث پاک میں ہے: ”لعن رسول اللہ صلی اللہ تعالیٰ علیہ وسلم اکل الربو و موكله و كاتبه و شاهده و قال: هم سواء“ ترجمہ: نبی آخر الزماں صلی اللہ علیہ وآلہ وسلم نے سود کھانے والے، کھلانے والے، اس کی کتابت کرنے والے اور اس پر گواہ بننے والے پر لعنت فرمائی، اور فرمایا: یہ سب لوگ (گناہ میں) برابر ہیں۔ (صحیح مسلم، ج2، ص27، مطبوعہ کراچی)

اور اعلیٰ حضرت رحمۃ اللہ علیہ ارشاد فرماتے ہیں: ”سود کا ایک حصہ لینا حرام قطعی، کہ سود لینے والے پر اللہ عز و جل و رسول صلی اللہ علیہ وسلم کی لعنت ہے۔ صحیح حدیثوں میں فرمایا: ”الرباثلثة و سبعون حوباً، ایسرهن کان یقع

الرجل علی امہ“ یعنی سود کھانا تہتر گنا ہوں کا مجموعہ ہے، جن میں سب سے ہلکا گناہ یہ ہے کہ آدمی اپنی ماں سے زنا کرے۔ (فتاویٰ رضویہ، ج 17، ص 390 تا 391، رضا فاؤنڈیشن، لاہور)

قرض کی تعریف کے بارے میں تنویر الابصار میں ہے: ”عقد مخصوص یرد علی دفع مال مثلی لآخر، لیرد مثله“ ترجمہ: مخصوص عقد جو دوسرے کو مثلی مال دینے پر وارد ہو، تاکہ وہ (بعد میں) اس کی مثل واپس کرے۔ (تنویر الابصار مع درمختار، ج 7، ص 406 تا 407، مطبوعہ پشاور)

قرض پر مشروط نفع سود ہونے کے بارے میں نبی پاک صلی اللہ علیہ وآلہ وسلم نے ارشاد فرمایا: ”کل قرض جر منفعۃ فہوربا“ ترجمہ: ہر وہ قرض، جو نفع کھینچے، تو وہ سود ہے۔ (کنز العمال، ج 16، ص 238، مطبوعہ، مؤسسۃ الرسالہ، بیروت)

اور سودی معاہدہ کرنے کے بارے میں اعلیٰ حضرت رحمۃ اللہ علیہ ارشاد فرماتے ہیں: ”سودی دستاویز لکھانا سود کا معاہدہ کرنا ہے اور وہ بھی حرام ہے۔۔ جب اس کا تمسک موجب لعنت اور سود کھانے کے برابر ہے، تو خود اس کا معاہدہ کرنا کس درجہ خبیث و بدتر ہے۔ (فتاویٰ رضویہ، ج 6، ص 546، مطبوعہ، رضا فاؤنڈیشن، لاہور)

سود کے مال کا حکم بیان کرتے ہوئے اعلیٰ حضرت رحمۃ اللہ علیہ ارشاد فرماتے ہیں: ”جو مال رشوت یا تغنی یا چوری سے حاصل کیا، اس پر فرض ہے کہ جس جس سے لیا، ان پر واپس کر دے، وہ نہ رہے ہوں، ان کے ورثہ کو دے، پتانہ چلے تو فقیروں پر تصدق کرے، خرید و فروخت کسی کام میں اس مال کا لگانا حرام قطعی ہے، بغیر صورت مذکورہ کے کوئی طریقہ اس کے وبال سے سبکدوشی کا نہیں۔ یہی حکم سود وغیرہ عقود فاسدہ کا ہے، فرق صرف اتنا ہے کہ یہاں جس سے لیا، بالخصوص انہیں واپس کرنا فرض نہیں، بلکہ اسے اختیار ہے کہ اسے واپس دے، خواہ ابتداء تصدق کر دے۔۔ ہاں! جس سے لیا، انہیں یا ان کے ورثہ کو دینا یہاں بھی اولیٰ ہے۔“ (فتاویٰ رضویہ، ج 23، ص 551 تا 552، مطبوعہ رضا فاؤنڈیشن، لاہور)

سود کو اللہ تعالیٰ نے حرام کیا ہے، یہ حق شرع ہے، اس میں بندے کی رضا کا اعتبار نہیں۔ چنانچہ بدائع الصنائع میں بیع فاسد سے متعلق ہے: ”لان فسادھا لحق الشئ من حرمة الربا ونحو ذلك، فلا یزول برضا العبد“ ترجمہ: کیونکہ بیع فاسد کا فساد سود وغیرہ خرابیوں کے سبب حق شرع کی وجہ سے ہے، لہذا اس کا فساد بندے کے راضی ہو جانے کے سبب ختم نہیں ہوگا۔ (بدائع الصنائع، ج 1، ص 186، مطبوعہ دارالکتب العلمیہ)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهِ وَسَلَّمَ



Dar-ul-IftaAhlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net